

हरे राम हरे राम हरे राम प्यारा।

हरे कृष्ण हरे कृष्ण जीअ जो जियारा॥

अवध बृज में बई लाल आया,

मिठी बाल लीला जा बादल वसाया।

कौशल्या ऐं यशुमति जे नैननि जा तारा॥

गुणनि सां रीझायो रघुनाथ प्यारे,

मखणु चोराए मोहियो नन्द दुलारे।

बई बणिया सारी विश्व जा सहारा॥

रस्ते में राघव अहिल्या उद्धारी,

यशोदा जे जीवन पूतना तारी।

सुर ऐं मुनी चवनि जै जै कारा॥

राम जी रक्षा सां मुनीअ यज्ञ रचायो,

गिरिराज खे वरी कृष्ण पूजायो।

बरसाने मिथिला दिठा नेह जा निजारा॥

रघुनाथ खे गायो तुलसीदास सन्त,

कृष्ण खे कुद्रायो दादा सूरदास अनन्त।

बिन्ही जो सुजसु आहे अपरम्पारा॥

धर्म सेतु पाली राम रावण खे मारे,

भूमी भारु लाथो श्याम कंस खे संहारे।

गाइण ध्याइण जोगु बई सुकुमारा॥

सुग्रीव विभीषण सां राम कई यारी,

अर्जुन ऊधव सखा मोहन मुरारी।

बिन्ही जो बिरिदु आहे अधम उधारा॥

जूठा बेर शबरीअ जा खाधा मिठे राम,

केले खलूं विदुर जूं खाधियूं घनश्याम।

बई लीला मर्यादा पूर्ण प्यारा॥

लखें रूप करे रामु सभिनी सां मिलियो आ,
ग्वाल बाल बणी कान्हु खुशियुनि में खिलियो आ।
बई प्रेम परिवसि कृपा जा भण्डारा॥

बिन्ही जी मधुर कथा साईं साहिब गाती,
आलसी अभागनि खे लाल लगनि लाती।
वहिणनि जा वाणिया थिया नाम वणिजारा॥